

# LECTIO DIVINA

## IT-28 HADD MATUL IS-SENA (Ċ)

### Lq 17, 11-19

Is-silta tinsab fil-kuntest tal-vjaġġ ta' Ġesu' lejn Ġerusalem (Lq 9,51-19,27). Bhal drabi oħra jintroduci s-silta b'acċenn ta' spostament (ara 9,51 ; 10,38 ; 13,23 ; 18,31). Id-domanda inizjali għal din is-silta kienet : « kattar fina l-fidi » (17,5). U b'hekk Luqa jagħti deskrizzjoni fiex tikkonsisti l-vera fidi.

**[Lq:17:11] Ġara li, huwa u sejjer lejn Ġerusalem, Ġesu' għadda minn bejn is-Samarija u l-Galilija.**

Għalkemm b'mod ġeografiku jidher li Ġesu' qiegħed jitbiegħed iżjed minn Ġerusalem, Luqa jrid jagħti lil din is-silta tifsira iżjed teologika. Ġesu' jidhol fiż-żoni tat-truf tal-Ġudea fejn hemm is-Sammaritani. Fil-kuntest ta' nies esklużi, hemm anke il-lebbużi li huwa jfejjaq.

**[Lq:17:12] Kif kien diehel f'rahal, ltaqghu miegħu għaxart irġiel morda bil-lebbra. Waqfu 'l bogħod minnu, [Lq:17:13] ghollew lehinhom u qalulu: "Ġesu', Mghallem, ikollok hniena minna!"**

« *għaxart irġiel* » : Dan in-numru jindika valur simboliku ta' totalita' (huma għaxra l-iswaba tal-id).

« *morda bil-lebbra* » : Persuni esklużi, emarginati, disprezzati u ma kellhomx lanqas id-dritt li jgħixu go familja. Il-marda tagħhom kienet fuq kollox konnessa mal-kastig t'Alla għad-dnubiet imwettqa (ara Num 12,14). Skont il-liġi l-lebbużi kellhom johorġu barra fil-beraħ jgħajtu « Imniġġes, Imniġġes » (ara Lev 13,45-46).

« *Waqfu 'l bogħod minnu, ghollew lehinhom u qalulu* » : L-għarfien tad-diżgrazzja komuni, tad-dulur komuni u tal-limiti għamilhom hbieb u qrib ta' xulxin. Bl-istess mod fil-kamp spiritwali. Min ma jirrealizzax il-kundizzjoni tiegħu ta' midneb jispiċċa jqis ruhu ta' ġust u hekk johloq barrieri u jipprotegi l-lu nnifsu minn kull 'lebbuż'. Imma min jagħraf li huwa nnifsu 'lebbuż' ma jhossux superjuri, ma jigġudikax, ma jitbiegħedx mill-oħrajn, ma jiddisprezzax, bhal Kristu jhossu solidali fit-tajjeb u l-ħażin.

« **Waqfu 'l bogħod minnu** » : Hekk kienet titlob minnhom il-liġi. Id-distanza, kbira kemm hi kbira ma tfixklux milli jisma' t-talba tal-batut : « Qrib il-Mulej lejn kull min isejjahlu, lejn kull min isejjahlu fis-sewwa » (Salm 145,18).

« u qalulu: "Ġesù, Mghallem, ikollok ħniena minna!" » : Lil Ġesu' ma talbux il-fejtan, imma biss biex ikollu ħniena, li tal-inqas jinteressa ruħu minnhom quddiem is-sitwazzjoni tagħhom.

**[Lq:17:14] Kif rahom, qalilhom: "Morru uru rwieħkom lill-qassisin." U ġara li, huma u sejrjn, fiequ mill-marda tagħhom.**

« **"Morru uru rwieħkom lill-qassisin."** » : It-talba ta' Ġesu' talbet ħafna fidi min-naħa tal-lebbużi. Riedu jmorru għand is-saċerdot bħallikieku kienu diġa' ndaf, meta fil-verita' ġisimhom kien għadu marid. Emmnu fil-Kelma, obdew. Fil-fatt fiequ huma u sejrjn Ġerusalemm. Dan il-fejtan jixbaħ il-purifikazzjoni ta' Nagħman (2 Slat 5,9-10). Il-Profeta Elizew ordna lir-raġel jinħasel fil-Ġordan u ried jemmen fil-kelma tal-Profeta.

Il-liġi kienet tgħid li l-qassisin setgħu jivverifikaw il-fejtan tagħhom u jdaħħluhom lura fil-komunita' (ara Lev 14,1-45).

**[Lq:17:15] Wiehed minnhom, kif ra ruhu mfejjaq, raġa' lura jghajjat u jfahhar lil Alla, [Lq:17:16] ntxehet wiċċu fl-art f'riġlejn Ġesù u raddlu hajr. Issa dan kien Samaritan.**

« **Samaritan** » : Meqjus 'l bogħod minn Alla, impur u għadu, tant li ma setax jidhol fit-tempju ta' Ġerusalemm u lanqas jipparteċipa fil-kult. Jagħmel parti minn dak il-poplu li ma riedx jilqa' lil Ġesu' « billi hu kien sejjer Ġerusalemm » (Lq 9,53).

« **raġa' lura** » : Is-Samaritan imur għand Ġesu' flok imur fit-tempju bħall-oħrajn. Peress li huwa ma kienx Lhudi ma kellux x'jaqsam mas-saċerdoti ta' Ġerusalemm, anzi kien projbit għalih li jmur fit-tempju. Jagħraf li l-veru tempju huwa Ġesu' nnifsu (Ġw 2,20-21). L-istess 'liġi' (fil-każ tad-disgħa l-oħra) tista' tkun xkiel biex wiehed jidhol f'kuntatt veru ma' Ġesu'.

« **ifahhar lil Alla** » : Huwa privileġġ eskluż għall-poplu ta' Izrael. Jagħraf li dak li ġralu hija l-opra biss t'Alla.

« **u raddlu hajr** » : F'Luqa hemm diversi kantiċi u innijiet li jesprimu l-esperjenza ta' gratitudni u rikonoxximent (ara 1,46-55 ; 68-79 ; 2,29-32). Il-fidi tiggenera l-gratitudni. L-għarfien tal-grazzja li l-bniedem jirċievi jwasslu biex jirringrazzja lil Alla. Jagħraf li min fejqu hu Izraelita u iktar u iktar iħoss li dak li rċieva huwa don.

Il-fejtan jista' ma jmissx il-qalb (eż. Is-sagrament tal-qrar jista' imiss biss il-Jien u l-mahfra ssir bhala dritt 'ghax Jien mort inqerr'). Isir fejtan bla relazzjoni.

« *nxtehet wiċċu fl-art f'riġlejn Ġesu* » : Jagħraf il-vojt tiegħu u d-dipendenza assoluta tiegħu minn Ġesu'. Il-fidi vera titlaq mill-ghajta għall-ghajnuna u tkompli bir-Radd il-ħajr u issa bil-ġest hekk kbir ta' adorazzjoni.

**[Lq:17:17] U Ġesu qabad u qal: "M'hux l-ghaxra fiequ mil-lebbra? Fejn huma d-disgħa l-oħra? [Lq:17:18] Ma kien hemm hadd minnhom li raġa' lura biex jagħti gloriya lil Alla hlief dan il-barrani!"**

« *barrani* » : Luqa biss jużah dan it-terminu fit-Testment il-Ġdid. Is-Samaritan kien meqjus bhala barrani għall-Wegħdiet marbuta mal-Poplu l-Magħżul. Il-kelma 'barrani' kienet tinsab fil-parti esterna tal-bitha tat-Tempju, fejn kien hemm miktub li ebda barrani ma kien jista' jidhol ġewwa.

Il-'barrani' biss jirrikonoxxi l-Awtur ta' din il-purifikazzjoni. Ghax iħossu 'barrani' il-qalb setgħet timtela b'izjed sens ta' gratitudni. Huwa faċli li d-disgħa l-oħra setgħu jqisu l-fejtan bhala xi haġa dovuta lilhom, kollox ovju għalihom, huma li jagħmlu parti mill-poplu l-magħżul. Jobdu l-ligi biex ikunu jistgħu jimmeritaw il-ġustizzja u hekk deħrilhom li ma kenux midjunin ma' Ġesu'.

F'dal-każ jonqos l-ispazju għall-gratitudni. Il-fidi hija t-twegiba għad-don tal-Imħabba li Alla joffri lil kulhadd.

**[Lq:17:19] Mbagħad qallu: "Qum, mur; il-fidi tiegħek salvatek. "**

« *il-fidi tiegħek salvatek* » : Mhux lil kull min fejjaq Ġesu' jgħidilhom din il-kelma, imma lil ftit : lill-midinba li kienet tinsab fid-dar ta' Xmun il-fariżew (7,50) ; lill-mara li kienet tbat min-nixxieġha tad-demmi (8,48) u lill-agħma ta' Ġeriko (18,42). F'dawn it-tliet każijiet il-fidi tagħhom waslithom imorru 'l hinn mil-ligi : il-midinba taħsillu saqajh, il-mara bit-tnixxija tad-demmi tmiss il-mantar (il-ligi ma kenitx tippermettilhom jagħmluh dan) u lill-agħma li quddiem dawk li ppruvaw isikktuh aktar beda jgħajjat. Huma nies li l-fidi tagħhom dahlithom f'relazzjoni vera.

Il-veru don t'Alla li rċieva kienet il-fidi, imma l-fidi marbuta mal-opri (ara Ġak 2,26) u l-fidi marbuta mal-imħabba (ara 1 Kor 13,2) u li tinbidel f'radd il-ħajr. Għall-gratuita' tal-aġir t'Alla lejn il-bniedem jirrispondi r-rikonoxximent ta' dak li jagħraf li kollox huwa grazzja.

Hija l-gratitudni li ssalva. Hija l-Ewkaristija li ssalva.. L-Ewkaristija tfisser ruhha f'hajja li twiegeb bi gratitudni għad-don t'Alla li huwa għamel mal-bniedem (ara Ġw 3,16), tant li hajtu ssir kontinwament radd ta' hajr lil Alla (ara Ef 5,20).